

हिन्दी प्रादेशिक समाचार

आकाशवाणी चंडीगढ़

(तिथि 31 अगस्त 2025, समय 1305 (5 मिनट))

प्रधानमंत्री नरेन्द्र मोदी ने आज आकाशवाणी से अपने मन की बात कार्यक्रम में देश में बने स्थानीय उत्पादों को बढ़ावा देने यानी वोकल फॉर लोकल, आत्मनिर्भर भारत और विकसित भारत के मंत्र के साथ आगे बढ़ने पर बल दिया। उन्होंने कहा कि त्योहारी मौसम के दौरान देशवासियों को स्वदेशी को ध्यान में रखना चाहिए। श्री मोदी ने कहा कि उपहार, कपड़े और साज-सज्जा की वही चीज़ें लें, जो भारत में बने हों अथवा भारत की सामग्री से तैयार हुए हों।

प्रधानमंत्री ने कहा कि त्योहारों के उत्सव के दौरान सफाई पर विशेष ध्यान दिया जाए तो उत्साह और बढ़ जाता है। श्री मोदी ने कहा कि मानसून सत्र में प्राकृतिक आपदाएं देश के लिए परीक्षा की घड़ी होती हैं। पिछले कुछ हफ्तों के दौरान देश में बाढ़ और भू-स्खलन से बड़े पैमाने पर विनाश हुआ है। श्री मोदी ने कहा कि इन घटनाओं ने हर देशवासी को दुखी किया है और पीड़ित परिवारों ने अपने प्रियजनों को खो दिया है, उनका दर्द हम सबका साझा दर्द है। उन्होंने कहा कि जहां कहीं भी आपदा आई है, राष्ट्रीय आपदा मोचन बल, राज्य आपदा मोचन बल, अन्य सुरक्षा बलों- सबने लोगों की जान बचाने के लिए दिन-रात एक कर दिया।

प्रधानमंत्री ने कहा कि सैनिकों को तकनीक भी मुहैया कराई गई है। उन्होंने कहा कि थर्मल कैमरा, लाइफ डिटेक्टर, खोजी कुत्तों और ड्रोन जैसे आधुनिक संसाधनों की मदद से राहत कार्य को तेज़ करने में मदद मिली है। आपदा की घड़ी में, सेना भी मदद के लिए आगे आई है। श्री मोदी ने कहा कि एक भारत-श्रेष्ठ भारत की भावना देश के विकास के लिए बहुत ज़रूरी है और इसमें खेल की बड़ी भूमिका है। श्री मोदी ने कहा -

उन्होंने श्रीनगर में आयोजित प्रथम खेलो इंडिया जलक्रीड़ा उत्सव की चर्चा की जिसमें देशभर से आठ सौ एथलीट ने भागीदारी की थी। प्रधानमंत्री ने कहा कि जम्मू-कश्मीर में पुलवामा में रॉयल प्रीमियर लीग के लिए आयोजित दिन-रात के पहले क्रिकेट मैच में रिकार्ड संख्या में खेलप्रेमी शामिल हुए

श्री मोदी ने डिजिटल ऐप प्रतिभा सेतु की चर्चा भी की जिसमें उन परीक्षार्थियों का डेटा सुरक्षित रखा जाता है जिन्होंने संघ लोक सेवा आयोग-यूपीएससी की परीक्षाओं के हर चरण को पार तो किया, लेकिन अंतिम मेधा-सूची में जगह नहीं पा सके।